



■ Əziz Musa

WWW.KASPI.AZ 20 iyun 2015

MÜNASİBƏT

18

AVTOPORTRET

Çəkib çox sınağa bu dünya məni,
Gözlərim hələ də yollarda qalıb,
Sevmişəm yurdumu, doğma Vətəni,
Şirin arzularım solub, saralıb.

Qəlbimi açmışam doğmaya, yada,
Qaranlıq yollarda çıraq tutmuşam.
Nə qədər əzablı yolum olsa da,
Haqqı, ədaləti unutmamışam.

Qəlbimin qapısını açıq qoymuşam,
Girib urulayıb kim necə gəldi.
Çoxuna bu yolda örnek olmuşam,
Bilmişəm mənalı ömür gözəldi,

Təzə söz əkməmişəm neçə ürəkdə,
Halal yol açmışam saf könüllərə,
Gözüm qalmayıbdı güldə, çiçəkdə,
Xoş sədam çatıbdı, uzaq ellərə.

Xətrinə dəydiyim adamlar olub,
Heç vaxt çörəyinə toxunmamışam.
Süfrəm kasıb olub, yerim dar olub,
Paxıl kürsüsündə oxunmamışam.

Çox vaxt bu dövrənlə düz gəlməmişəm,
Hərdən mən deyəni deməyib zaman.
Giley nə deməkdi, mən bilməmişəm,
Ancaq tükənməyib qəlbimdə güman.

Ümidlə baxmışam gələn sabaha,
Yayılib dağlara ahım, amanım,
Qoy Tanti yazmasın bunu günaha,
Sevgilə yoğrulub ürəyim, canım.

Əl tutmaq əzəldən olubdu peşəm,
Çoxunun dərini ağlamışam mən,
Ağa ağ, qaraya qara demişəm,
Qəlbimi göylərə bağlamışam mən.

Ümitsiz bir dün də yaşamamışam,
Savab qazanmışam əməllərimlə,
Sənət meydanında memar olmuşam,
Qalalar tikmişəm öz əllərimlə.

Gözüm olmayıbdı kürsüdə, taxtda,
Halal qazanmışam çörəyi, duzu,
Qənaət etmişəm zamana, vaxta,
Bəs edib bəxtimə yaxılan ruzu.

Üzə söyləmişəm dediyim sözü,
Qardaşa, bacıya bir dost olmuşam,
Başda oturtmuşam həmişə düzü,
Məhrimi torpağa, yurda salmışam.

Həsrətin çəkmişəm doğma dağların,
Ayrılıq qəlbimdə ah-aman olub,
Bülbülü perikib yaşıl bağların,
Bu niskil gözümdə çən, duman olub.

Tərənnüm etmişəm doğma Vətəni,
Özüm qazanmışam bu adı, sanı.
Tanrım yalvarıram eşit sən məni,
Qürbətdə öldürmə Əziz Musanı.

QALIB

Qoy deyim o yurdda nəyimiz qalıb,
Bağımız, bağçamız, meşəmiz qalıb,
Arimız, şanımız, şirin balımız,
Külüngümüz qalıb, tişəmiz qalıb.

Qalıb o yerlərdə gor yerlərimiz,
Orda cənnət məkan guşəmiz qalıb,
Qalıb ürəyimiz, canımız orda,
Sində çatlamış şüçəmiz qalıb,

Qalıb yurd yerləri, sərin bulaqlar,
Uca zirvələrdə kirşəmiz qalıb,
Sınıq könlümüzü kim yamayacaq,
Toy-düyünümüz qalıb, nəşəmiz qalıb,

Qalıb bənövşələr boynu bükülü,
Hələ çox işimiz yarımçıq qalıb.
Unuda bilmərik Qarabağı biz,
Başımızın tacı Şuşumuz qalıb.

ÇATIRMI

O yerlərdən mən düşəndən aralı,
Ruhum sizlər, yarıliyam, yaralı,
O zamandan dolaşıram havalı,
Görən səsim yaylaqlara çatırmı.

Qeyrətimiz nə tez düşdü atından,
Bir səda yox, göyün yeddi qatından,
Qan süzülür ürəyimin çatından,
Hay-harayım o dağlara çatırmı.

Dərd ağladır zülüm-zülüm hey məni,
Gözlərimdən necə qovum bu çəni,
Mən canımdan çox sevirəm vətəni,
Ahım-naləm qulaqlara çatırmı,

Neyləyirəm bu taleyi, bu baxtı,
Fələk niyə bəndəsinə kəm baxdı,
Bülbülləri perikibdi nə vaxtdı,
Nəğmə səsi o bağlara çatırmı,

Yada qalıb o dağlar, o dərələr,
Çoxdan uçub o bəndlər, o bərələr,
Başımıza nələr gəldi, gör nələr,
Ürək yanıq bulaqlara çatırmı.